



ममता का घर



मेरा नाम ममता है। मेरा घर मानावाला गाँव में है। मेरे घर की दीवारें मिट्टी की हैं। दीवारों पर फूस का छप्पर है। घर के चारों तरफ दालान है। पीछे बाड़े में गौशाला बनी है। वहाँ आम के पेड़ पर झूला पड़ा है। झूले पर मैं और मेरा भाई मगन झूलते हैं।

मगन और मैं रोज सवेरे, उठकर दातून करते हैं। फिर नहा कर नाश्ता करते हैं। नाश्ता करने के बाद हम तैयार होते हैं। इसके बाद स्कूल जाते हैं।


स्कूल से आने पर हमें भूख लगती है। माँ कहती हैं, "ममता, मगन! पहले अपना बस्ता खूँटी पर टाँग आओ, हाथ-मुँह धो लो, फिर खाना खाओ।"

जिस दिन माँ को स्वास्थ्य केंद्र में अधिक काम रहता है उस दिन खाना बाबू जी बनाते हैं। मैं रोज दोपहर में दाल,





चावल, हरी सब्जी और रोटी खाती हूँ। हम बगिया से टमाटर, मूली और गाजर भी ले आते हैं, जिन्हें हम धोकर खाते हैं। मगन को लौकी की सब्जी बहुत अच्छी लगती है।



बाबूजी खेत पर काम करते हैं। शाम को खेत से लौटकर बाबूजी बैलों को खूँटे से बाँधते हैं और उनको चारा खिलाते हैं। माँ गाय का दूध दुहती है।

बिजली जाने पर मगन लैंप जला देता है। घर में उजाला हो जाता है। मगन और मैं साथ-साथ बैठकर पढ़ते हैं। रात को भोजन के बाद दादीजी हमें कहानी सुनाती हैं। कहानी सुनते-सुनते हम सो जाते हैं।



अभ्यास



1. बताओ -

- क. मगन और ममता स्कूल जाने से पहले क्या-क्या करते हैं ?
- ख. बाबू जी खाना कब बनाते हैं ?
- ग. तुम्हारे घर की दीवारें किस-किस चीज से बनी हैं ?
- घ. तुम्हारे घर में कौन-कौन रहते हैं ?
- ङ. तुम्हारे घर में कौन-कौन से पशु-पक्षी पाले जाते हैं ?
- च. तुम्हारे घर के आस-पास कौन-कौन से पेड़-पौधे हैं ?

2. ममता के बाबू जी माँ की खाना पकाने में मदद करते हैं। आप घर के किस काम में मदद करते हो-

- माँ की
- पिता जी की
- बहन की
- भाई की



3. लिखो -

- क. दूध देने वाले पशुओं के नाम
- ख. उजाला देने वाली चीजों के नाम
- ग. खेती में काम आने वाली चीजों के नाम

4. इनके घर को क्या कहते हैं ? लिखो -

- गाय चिड़िया चूहा
- मधुमक्खी मुर्गी शेर

5. नीचे लिखो कि इनमें से कौन-सा काम माँ, पिताजी, भाई,
बहन, दादा-दादी या तुम्हारे द्वारा किया जाता है-

- पानी भरना-.....
- झाड़ू लगाना-
- खाना पकाना-.....
- कपड़े धोना -.....
- दूध दुहना-.....
- चारा लाना-.....
- खेती करना-.....
- पढ़ना-लिखना-.....
- जानवरों को नहलाना-.....
- बिस्तर लगाना-.....